



இவ்வலகின் மூலம் ஐரோப்பியர்கள் குடியேற்றங்களை அமைத்தல், அங்கு அவர்கள் செயற்பட்ட விதம், சமயத்தைப் பரப்புதல் என்பன பற்றிக் கற்போம்.

இங்கு நாம் முதலில் ஐரோப்பியர்கள் நாடுகாண் பயணங்களில் ஈடுபட்டதற்கான காரணங்களை ஆராய்ந்து பார்ப்போம். கி.பி. 1453 ஆம் ஆண்டில் கிழக்கு உரோமப் பேரரசின் தலைநகரான கொன்ஸ்தாந்திநோபிள், முஸ்லிம்களான ஒட்டோமன் துருக்கியரின் பேரரசுக்கு அடிமைப்பட்டது. கொன்ஸ்தாந்திநோபிள் இதுவரை காலமாக கிழக்கு - மேற்கு வர்த்தகத் தொடர்புகளுக்கான மத்திய நிலையமாகத் திகழ்ந்தமையால் முக்கியத்துவம் பெற்றிருந்தது.

15ஆம் நூற்றாண்டளவில் ஐரோப்பா மத்திய காலத்திலிருந்து நவீன காலத்திற்குள் பிரவேசிக்கும்போது, சமூக, பொருளாதார, அரசியல், கலாசாரத் துறைகளில் ஏற்பட்ட மாற்றங்களால் படிப்படியாக அங்கு தேசிய அரசுகள் தோற்றம் பெற்றன. அவ்வாறு ஆரம்பத்தில் தோன்றிய தேசிய அரசுகளாக ஸ்பானியா, போர்த்துக்கல், இங்கிலாந்து, பிரான்ஸ், ஒல்லாந்து ஆகிய நாடுகளைக் குறிப்பிடலாம். தேசிய அரசுகள் தமது பலத்தையும் அதிகாரத்தையும் பெருக்கிக்கொள்வதற்காக கடற்பயணங்களுக்கு ஆதரவு வழங்கினர்.

கடற் பயணங்களை மேற்கொள்வதற்குப் போர்த்துக்கலின் ஹென்றி அரசன் வழங்கிய உதவிகளுக்காக அவன் “கடலோடி ஹென்றி” என்று குறிப்பிடப்படுகிறான். அம்மன்னனால் ஆற்றப்பட்ட பணிகள் வருமாறு:

- ❖ கடலில் ஆய்வுப் பயணங்களுக்காக கப்பல்களைக் கட்டிக் கொடுத்ததோடு தேவைப்பட்ட ஏனைய உதவிகளையும் புரிந்தமை.
- ❖ சென்.வின்ஸன்ட் முனையின் அருகில் வானியல் ஆய்வு நிலையம் ஒன்றை நிறுவியதோடு அதனை நடத்துவதற்கும் உதவிகளைப் புரிந்தமை.

16 ஆம் நூற்றாண்டிலிருந்து ஐரோப்பாவில் ஏற்பட்ட சமயப் பிணக்குகளும் ஒருவிதத்தில் ஐரோப்பாவின் அதிகாரப் பரவலுக்கான பின்னணியாக அமைந்தது. கிறிஸ்தவ திருச்சபை கத்தோலிக்கம், புரட்டஸ்தாந்து என இரண்டாகப் பிளவுறத் தொடங்கியது. இந்நிலையில் ஏற்பட்ட சமய உத்வேகத்தை ஐரோப்பாவின் அதிகாரப் பரவலிலும் காணமுடிந்தது.

ஐரோப்பாவில் மறுமலர்ச்சியால் ஏற்பட்ட விஞ்ஞானப் புரட்சியும் நாடுகாண் பயணங்களுக்கு பக்கத் துணையாய் அமைந்தது. வானியல் அறிவு வளர்ச்சி, தொலைநோக்கி, சூரிய மையக்கொள்கை, பூமி கோள வடிவானது ஆகிய கண்டுபிடிப்புகள் நாடுகாண் பயணங்களால் செல்வாக்குப் பெற்றன.

இதற்கமைய தேசிய அரசுகளின் தோற்றம், வர்த்தகம், சமயம், விஞ்ஞானக் கண்டுபிடிப்புகள் என்பன ஐரோப்பாவின் அதிகாரப் பரவலுக்கான முக்கிய காரணங்களாக அமைந்தன.

ஸ்பானியா

ஐரோப்பியர்களுள் நாடுகாண் பயணங்களில் முதலில் ஈடுபட்டவர்கள் போர்த்துகேய ஸ்பானிய நாட்டவர்களாவர். ஸ்பானியர்கள் அத்திலாந்திக் சமுத்திரத்தினூடே மேற்குத் திசையில் பயணித்து மத்திய, தென் அமெரிக்காவின் பல பிரதேசங்களைக் கண்டறிந்தனர். கி.பி 1492 இல் கிறிஸ்தோபர் கொலம்பஸால் மேற்கிந்தியத் தீவுகள் கண்டறியப்பட்டன. அதற்கு ஸ்பானிய மன்னனின் உதவி கிடைத்தது.



உரு 8.1
கிறிஸ்தோபர் கொலம்பஸின் கப்பல்

பெர்ணாண்டோ கோட்டேஸ் என்பவன், கி.பி. 1519 இல் எஸ்டெக்ஸ் அரசை அழித்தொழித்து மெக்சிகோவைக் கைப்பற்றிக் கொண்டமை ஸ்பானியர்களின் மற்றுமொரு முன்னேற்றமான நடவடிக்கையாகும். அரசனின் ஆதரவுடன் பிரான்சிஸ்கோ பிஸாரோ பேருவைக் கைப்பற்றிக் கொண்டதன் மூலம் ஸ்பானியரின் அதிகாரப் பரவலாக்கம் மேலும் விஸ்தீரணமடைந்தது.

குடியேற்றங்களை நிறுவிக்கொள்வதில் ஐரோப்பியரிடையே ஏற்பட்ட அதிகாரப் போட்டியால் கி.பி 1493 ஆம் ஆண்டில் பாப்பரசரின் தீர்மானத்திற்கமைய ஸ்பானியாவுக்கும் போர்த்துகேயுக்கும் இடையே பிரதேசங்கள் வேறுபடுத்திக் கொடுக்கப்பட்டன. இப்பிரிவின் எல்லை கேப்வேர்ட் தீவிற்கு மேற்கில் 370 லீக் (அளவு வகை ஒன்று) வடக்கிலிருந்து தெற்காக நீளும் கோடு ஒன்றின் மூலம் நிர்ணயிக்கப்பட்டது. இதற்கமைய போர்த்துகேயர் கீழை நாடுகளின் இந்து சமுத்திரப் பிரதேசத்திலும் ஸ்பானியர் அமெரிக்கக் கண்டத்திலும் தமது நடவடிக்கைகளை மேற்கொண்டு வந்தனர்.

குடியேற்றவாத நடவடிக்கைகளில் ஏனைய ஐரோப்பியரைவிட ஸ்பானியர்கள் வேறுபட்ட கொள்கை ஒன்றைப் பின்பற்றினார்கள். குடியேற்றங்களில் வர்த்தக நடவடிக்கைகளை மேற்கொள்வதுடன் நில்லாது, அங்கிருந்து பெறுமதி மிக்க வளங்களைத் தாய்நாட்டிற்குக் கவர்ந்து செல்வதும் அவர்களுடைய நோக்கமாயிருந்தது.

தங்கம், வெள்ளி உலோகக் கனியங்கள் நிறைந்த அமெரிக்கக் கண்டத்தைத் தமதாக்கிக் கொண்டு பெருஞ் செல்வத்தை தமது நாட்டிற்குக் கொண்டு சென்றனர்.

இவ்வாதிக்கத்தைக் கட்டியெழுப்பும்போது ஸ்பானியர்கள் மிகவும் கொடுமரமாகவும் பயங்கரமாகவும் ஆயுத பலத்தைப் பயன்படுத்தியுள்ளார்கள். அமெரிக்காவின் சில பிரதேசங்களைக் கைப்பற்றுவது இலகுவாக இருந்தாலும் மெக்ஸிகோ, பேரு போன்ற உயர் நாகரிகங்களைக் கொண்ட நாடுகளைக் கைப்பற்றுவது இலகுவானதாக இருக்கவில்லை. ஆகையால் அந்நாகரிகங்களை முற்றாக அழித்தனர். பின்னர் வந்த சமயத் தூதுவர்கள், ஆக்கிரமிப்பாளர்களின் கொடுரத்திற்கு ஆட்பட்டிருந்த மக்களுக்குச் செய்த சேவைகளால் திருப்திப்பட்ட மக்கள் விருப்புடன் கத்தோலிக்க சமயத்தைத் தழுவிக்கொண்டனர். இதனால் குடியேற்றங்களில் கத்தோலிக்க சமயம் பரவியது.


ஸ்பானியா, ஐரோப்பாவில் நெதர்லாந்தையும் இத்தாலியின் சில பிரதேசங்களையும் தமது ஆதிக்கத்தில் வைத்திருந்தது.

என்றாலும் 17 ஆம் நூற்றாண்டாகும்போது ஐரோப்பாவின் ஆதிக்க நிலை ஒல்லாந்து, இங்கிலாந்து, பிரான்ஸ் எனும் நாடுகளுக்குச் சார்பாக மாறவே ஸ்பானியாவின் ஆதிக்கம் வீழ்ச்சியுறத் தொடங்கியது.

போர்த்துக்கல்

பாப்பரசரின் எல்லைக்கு அமைவாக போர்த்துக்கேயர் பெருமளவுக்கு கீழை நாடுகளில் இந்து சமுத்திரத்தை சூழவுள்ள பிரதேசங்களிலேயே தமது கவனத்தைச் செலுத்தினர். இதற்கமைவாக கி.பி. 1498 ஆம் ஆண்டில் வஸ்கொடகாமா இந்தியாவின் மேற்குக் கரையில் அமைந்துள்ள கள்ளிக்கோட்டைக்கு வந்தான். அவன் கள்ளிக்கோட்டைக்கு வந்தது பார்த்தலோமியஸ் டயஸால் கண்டறியப்பட்ட புயல் (நன்னம்பிக்கை) முனையைக் கடந்தாகும். போர்த்துக்கேயர் சொகொத்ரா, ஓமஸ், கோவா, மலாக்கா ஆகிய பிரதேசங்களைத் தமது ஆதிக்கத்தின் கீழ் கொண்டு வந்து இந்து சமுத்திரத்தின் வர்த்தக ஆதிக்கத்தைத் தமதாக்கிக்கொள்ள முயற்சித்தனர்.

போர்த்துக்கேயர் தமது ஆதிக்கத்தின் கீழ் கொண்டுவரப்பட்ட இடங்களில் வர்த்தக நிலையங்களையும் கோட்டைகளையும் அமைத்துக்கொண்டு கடற்படைப் பலத்தை உபயோகித்து இந்து சமுத்திரத்திலும் அதனைச் சூழவுள்ள பிரதேசங்களிலும் வர்த்தக நடவடிக்கைகளை மேற்கொண்டனர்.



உரு 8.2
வஸ்கொட காமா

அவர்கள் இந்தியா உட்பட்ட கீழை நாடுகளிலிருந்து வர்த்தக நடவடிக்கையாக யானைத் தந்தம், வாசனைத் திரவியம், மாணிக்கம் என்பவற்றைப் பெற்று, அவற்றை ஐரோப்பாவுக்குக் கொண்டு சென்றனர். இந்நடவடிக்கையின் போது போர்த்துக்கேயர்

இப்பிரதேச ஆட்சியாளர்களுடன் செய்து கொண்ட நட்புறவு உடன்பாடுகளுடனும் சிலவேளைகளில் ஆயுத மோதல்களுடனும் தமது அபிலாஷைகளைப் பூர்த்தி செய்து கொண்டனர்.

போர்த்துக்கேயர் இந்தியாவில் தமது ஆதிக்கத்தை நிலைநிறுத்திக் கொண்டது சிறுஅளவு பிரதேசத்திலேயாகும். என்றாலும் இலங்கையில் கோட்டை இராச்சியத்துடன் ஒப்பந்தம் செய்து கொண்டும், தாழ்நாட்டில் சில பிரதேசங்களில் தமது ஆயுத பலத்தைப் பிரயோகித்தும் தமது ஆதிக்கத்தை நிலைநாட்டிக் கொண்டனர்.

ஒல்லாந்து

பதினேழாம் நூற்றாண்டாகும்போது ஒல்லாந்து ஐரோப்பாவின் பலம் வாய்ந்த நாடொன்றாக எழுச்சியுற்று வந்தது. ஒல்லாந்தர் (பறங்கியர்), கீழை நாடுகளில் இந்து சமுத்திரத்தை சூழவுள்ள பிரதேசங்களில் வர்த்தக நிலையங்களையும் தலைமை நிலையங்களையும் உருவாக்கிக் கொண்டனர். அவர்கள் தமது ஆதிக்கத்தை நிலைநாட்டிக் கொள்வதற்கு சுதேச ஆட்சியாளர்களின் உதவி ஒத்தாசைகளைப் பெற்றுக் கொண்டு செயற்பட்டனர். அதேபோன்று சில சந்தர்ப்பங்களில் சுதேசிகளுடன் மோதலிலும் ஈடுபட்டுள்ளனர்.

கி.பி. 1602 இல் ஒல்லாந்தர்களால் டச்சு கிழக்கிந்திய வர்த்தக நிறுவனம் ஒன்று ஆரம்பிக்கப்பட்டது. அதற்கமைய கிழக்கிந்தியத் தீவுகளான சுமாத்ரா, ஜாவா, போர்ணியோவில் அவர்களுடைய கவனஞ் சென்றது. அவர்களுடைய கீழைத்தேய தலைமை இடமாக பட்டேவியா அமைந்தது. இப்பிரதேசங்களின் ஆதிக்கம் ஓரளவுக்கு ஒல்லாந்தர் கைவசமானது.

அவர்கள் இந்து சமுத்திரத்திலுள்ள மொரிஷியஸ் தீவிலும் ஆபிரிக்காவின் நன்னம்பிக்கை முனையிலும் தமது வர்த்தக நிலையங்களை நிறுவிக் கொண்டனர்.

ஒல்லாந்தர்களால் வட அமெரிக்காவின் சில பிரதேசங்களிலும் மேற்கிந்தியத் தீவுகளிலும் வர்த்தக நடவடிக்கைகள் மேற்கொள்ளப்பட்டு வந்தன. வட அமெரிக்காவில் நியூ நெதர்லாண்ட் குடியேற்றத்தையும் உருவாக்கிக் கொண்டனர். அதன் தலைநகரான நியூ அம்ஸ்டர்டாம், இன்று நியூயோர்க் என்று அழைக்கப்படுகிறது.

பதினேழாம் நூற்றாண்டில் பிற்பகுதியில் ஒல்லாந்தரை முந்திக் கொண்டு பிரான்ஸும் இங்கிலாந்தும் எழுச்சியுற்று வந்ததால் ஒல்லாந்தரின் பரவல் தடைப்பட்டுப் போனது.

இங்கிலாந்து

பதினேழாம் நூற்றாண்டாகும்போது ஆங்கிலேயரும் தமது வர்த்தக நடவடிக்கைகளையும் குடியேற்றங்களை நிறுவுதலையும் ஆரம்பித்திருந்தனர். அவர்கள் இந்தியாவில் வர்த்தக நிலையங்கள் பலவற்றை நிறுவிக் கொண்டனர். வடஅமெரிக்காவில் வர்ஜீனியா, நியூ இங்லண்ட், மேரிலண்ட், கெரோலினா, நியூயோர்க், நியூஜர்ஸி, டெலவெயார் எனும் குடியேற்றங்களையும் நிறுவிக் கொண்டனர்.

பதினேழாம் நூற்றாண்டின் இறுதிப் பகுதியில் இங்கிலாந்து, ஒல்லாந்தரின் வர்த்தக நிறுவனத்தை வீழ்த்துவதற்கான நடவடிக்கைகளை மேற்கொண்டது. இங்கிலாந்தில் கப்பற் சட்டம் ஒன்றை இயற்றிக் கொண்டு, ஒல்லாந்தர் வர்த்தகத்தில் அடையும் இலாபத்தைத் தடுப்பதற்கு அது முயற்சிகளை மேற்கொண்டது. ஆங்கிலேயர் இலங்கையிலும் இந்தியாவிலும் தமது ஆதிக்கத்தை நிலைநிறுத்திக் கொண்டனர். ஐரோப்பாவின் ஆதிக்கப் பரம்பலின்போது இந்தியாவிலும் அமெரிக்காவிலும் தமது அதிகாரத்தை நிலைநாட்டிக் கொள்வதற்கு பிரான்ஸியருக்கும் ஆங்கிலேயருக்கும் இடையே அதிகாரப் போட்டி ஒன்று ஏற்பட்டதுடன், இதில் பிரான்ஸை முந்திக் கொண்டு செல்வதற்கு ஆங்கிலேயரால் முடியுமாயிருந்தது.

பிரான்ஸ்

பிரான்ஸியர்கள் வட அமெரிக்காவில் 17 ஆம் நூற்றாண்டின் ஆரம்பத்தில் இருந்தே ஆய்வுப் பயணங்களிலும் குடியேற்றங்களை நிறுவுவதிலும் ஈடுபட்டிருந்தனர். இதில் ஒரு குடியேற்றம் கனடாவில் அமைக்கப்பட்டது. செம்பலேன் எனும் நாடுகாண் பயணி ஐம்பெரும் வாவிக்களினூடாக வடஅமெரிக்காவின் உட்பிரதேசத்தினுள் பிரவேசித்தான். இங்கு பிரான்ஸியர், வர்த்தக ஆதிக்க நடவடிக்கைகளுடன் கிறிஸ்தவ சமயத்தைப் பரப்புவதிலும் கவனஞ் செலுத்தினர். 14 ஆம் லூயி மன்னரின் நிதி அமைச்சரான கோல்பே என்பவனின் வழிகாட்டலில், பிரான்ஸியர் வர்த்தக நிறுவனம் ஒன்றைக் கட்டியெழுப்பத் தூண்டப்பட்டனர். தாய் நாட்டின் ஆதரவுடன் பிரான்ஸிய கிழக்கிந்திய வர்த்தக நிறுவனம், இந்தியாவில் வர்த்தக நடவடிக்கைகளை உயிர்ப்பிப்பதற்கு நடவடிக்கைகளை மேற்கொண்டது. மேலும் மேற்கு ஆபிரிக்காவில் அடிமை வியாபாரத்தையும் ஏனைய வர்த்தக நடவடிக்கைகளையும் மேற்கொள்ள ஆரம்பித்தது.

பிரான்ஸியர் கனடாவிலும் குடியேற்றங்களை ஏற்படுத்தினர். மிஸிஸிப்பி நதிக் கழிமுகத்தில் நியூஓலியன்ஸ் எனும் இடத்தில் குடியேறியவர்களால் லூசியானா குடியேற்றம் ஏற்படுத்தப்பட்டது.

பிரான்ஸியர்களுக்கும் தமது தாய்நாட்டிலிருந்து, இவ்வதிகாரப் பரம்பலுக்கு அனுசரணை கிடைத்தது. என்றாலும் கி.பி 1683 இல் கோல்பேட்டின் மரணத்துடன் பிரான்ஸியரின் ஆதிக்கப் பரம்பலில் வீழ்ச்சியை அவதானிக்க முடிந்தது.

பெல்ஜியமும் டென்மார்க்கும்

வியாபாரத்தையும் தமது ஆதிக்கத்தையும் விஸ்தரிப்பதில் பெல்ஜியமும் டென்மார்க்கும் முயற்சித்தாலும் அது வெற்றிபெறவில்லை. பெல்ஜியத்தால் கொங்கோ கைப்பற்றிக் கொள்ளப்பட்டாலும் டென்மார்க்கின் இத்துறையிலான எத்தனம் கைகூடி வரவில்லை

கிறிஸ்தவ சமயத்தின் பரம்பல்

பல்வேறு நாடுகளுக்கும் சென்ற ஐரோப்பியர்கள் அந்நாடுகளில் தமது சமயமான கிறிஸ்தவத்தைப் பரப்புவது தமது கடமையும் பொறுப்பும் எனக் கருதினர். ஐரோப்பாவில் கிறிஸ்தவ திருச்சபை கத்தோலிக்கம், புரட்டஸ்தாந்து எனப் பிளவுண்டு போனமையால் தாங்கள் கொண்டிருக்கும் கருத்தை மேல்நிலைப்படுத்தும் போக்கொன்றும் காணப்பட்டது. இதனால் புதிய சமய உத்வேகமும் பிறந்தது. புதிய மலர்ச்சியும் உருவானது. இதனால் சமயம் பரவியது.

உரோமன் கத்தோலிக்க சமயத்தைவிட புரட்டஸ்தாந்து சமயம் வேகமாகப் பரவியது. குடியேற்றங்களை நிறுவிக்கொண்ட ஒவ்வொரு ஐரோப்பிய இனத்தவரும் தத்தமது குடியேற்றங்களில் சமயத்தைப் பரப்புவதில் கூடிய கவனத்தைச் செலுத்தியுள்ளனர். சமயத்தைப் பரப்பும் முக்கிய வழியாகக் கல்வியைக் கையாண்டதைக் காணக்கூடியதாய் உள்ளது. சில சந்தர்ப்பங்களில் கிறிஸ்தவ சமயத்தைத் தழுவினவர்களுக்கு பதவி, பட்டங்கள், பொருளாதார சலுகைகள் என்பனவும் வழங்கப்பட்டன.

சாராம்சம்

- ❖ ஐரோப்பியரின் அதிகாரப் பரம்பலுக்கும் வர்த்தக விருத்திக்கும் தேசிய அரசுகளின் தோற்றத்திற்கும், சமயத்தைப் பரப்பும் நடவடிக்கை பின்னணியாக அமைந்தது.
- ❖ நாடுகாண் பயணங்களில் முதலில் ஈடுபட்ட நாடுகள் போர்த்துக்கல்லும் ஸ்பானியாவும் ஆகும்.
- ❖ பதினேழாம் நூற்றாண்டாகும்போது ஒல்லாந்து, இங்கிலாந்து, பிரான்ஸ் ஆகிய நாடுகள் ஆதிக்கப் பரம்பலில் முன்னணியில் திகழ்ந்தன.
- ❖ பெல்ஜியமும் டென்மார்க்கும் ஆதிக்கப் பரம்பலில் ஈடுபட்டாலும் அந்நாடுகளின் முயற்சி கைகூடவில்லை.
- ❖ ஐரோப்பியரின் ஆதிக்கப் பரம்பலுடன் ரோமன் கத்தோலிக்க, புரட்டஸ்தாந்து சமயங்கள் உலகம் முழுவதும் பரவின.

செயற்பாடு :

போர்த்துக்கேய, ஸ்பானிய, பிரித்தானிய, பிரான்ஸிய, ஒல்லாந்தக் குடியேற்றங்கள் இவ்விரண்டை உலகப் புறவுருவப் படம் ஒன்றில் குறித்துப் பெயரிடுக.

பயிற்சி :

1. ஐரோப்பியர்கள் தமது ஆதிக்கத்தை உலகெங்கும் பரப்பியதன் நோக்கங்கள் இரண்டைக் குறிப்பிடுக.
2. 16 ஆம் நூற்றாண்டு குடியேற்றவாதத்திற்கும் 17 ஆம் நூற்றாண்டின் குடியேற்றவாதத்திற்குமிடையே துலக்கமாகக் காணப்படும் பிரதான வேறுபாடு யாது?